

13 ta' Meju, 1992

Imhallfin: -

S.T.O. Prof. Giuseppe Mifsud Bonnici LL.D. - President
Onor. Joseph A. Herrera B1.Can., Lic.Can., LL.D.
Onor. Carmel A. Agius B.A., LL.D.

Perit Arkitett Edwin Delia *et*

versus

Segretarju tad-Djar illum maghruf bhala Direttur għall-
Akkomodazzjoni Soċjali

Rekwizizzjoni ta' Fond - Bidla fid-Destinazzjoni -
Konsegwenzi - Rifjut ta' Rikonoxximent mis-Sid ta'
l-Inkwilin

Bidla lid-destinazzjoni tal-fond, wara r-rekwizizzjoni, għandha konsegwenzi ekonomiċi jekk kemm-il darba l-fond li qabel ikun qed jirrendi kera bhala fond kummerċjali jew anki bhala ufficcju jew centru soċjali assoċjattiv jiġi assenjat għal skop residenzjali. Din it-tip ta' bidla giet ikkonsidrata li minnha nnifisha ggib konsegwenzi gravi negattivi għas-sid tal-fondi, u għalhekk tiġġustifika r-rifjut tiegħu li jirrikonoxxi l-inkwilin li jiġi allokat il-fond biex jgħix fih.

Il-Qorti: – Rat:

Ir-rikors sar għat-termini ta' l-artikolu 8 Kap. 125 biex il-Qorti tawtorizza lir-rikorrenti biex ma jirrikonoxxux bhala inkwilini lil Paul Mizzi, Saviour Scicluna, Alfred Zammit, Carmelo O'Brien u Henry Borg ta' l-appartamenti mmarkati internament 1, 2, 3 u 4, u l-kantina, kif il-fondi numri, 9, 9A u 9B f' Strada Merkanti Valletta, ġew maqsuma mill-intimat wara li rrekwisizzjonahom bl-ordni numru 15041 – u dan għaliex altrimenti huma jbatu konsegwenzi gravi – kif jgħid is-sub-incis (3) ta' l-imsemmi artikolu 8;

Fl-24 ta' Frar, 1983 l-Onorabbli Prim'Awla tal-Qorti Ċivili ma laqgħetx it-talba tar-rikorrenti, u, fost hwejjeġ oħra qalet:

“Illi r-raġunijiet li fuqhom ir-rikorrenti jibbażaw it-talba tagħhom huma dawn: –

(1) il-fondi in kwistjoni ilhom għal hafna snin mikrija għal skop kummerċjali, u kien fuq dan il-kriterju li l-fondi ġew stmati għall-fini tad-dénunzja tal-wirt (ta' Carmelo Delia fl-1961, u ta' Paolina Busuttil fl-1970) u t-taxxa giet imħallsa konformement;

(2) jekk ir-rikorrenti jiġu kostretti jbiddu d-destinazzjoni tal-fondi (minn wieħed ta' kummerç għal wieħed ta' abitazzjoni) ikollhom preġudizzju gravi billi l-kera jiġi sostanzjalment ridott għas-snin li ġejjin u l-*income* jonqsilhom hafna;

(3) bis-suddiviżjoni tal-fondi f'ħames kirjiet separati l-fond ġie konvertit f'kerrejja, u dan jiddiprezza l-valur tal-fond;

(4) il-*"fair wear and tear"* li għalih irid jirrispondi s-sid;

Omissis;

L-ewwel aggravju ma għandu x'jaqsam assolutament xejn mar-rikonoximent ta' l-okkupanti tal-fondi in kwistjoni bħala inkwilini, imma huma konsegwenza diretta tar-rekwizizzjoni u jipperduraw sakemm din tkun għadha isseħħ indipendentement mir-rikonoximent imsemmi. Tant hu hekk li l-fondi ġew strmati bħala uffiċini qabel ma ġew rekwizizzjonati, u l-valur tagħhom skond l-istess rikorrent ġie ridott meta miet missierhom, Joseph Delia, kawża ta' l-istess rekwizizzjoni. Dwar it-tieni aggravju, dan huwa wkoll konsegwenza diretta tar-rekwizizzjoni fid-dawl tal-prinċipji legali hawn fuq imsemmija, u jibqa' jipperdura sakemm iddum fis-seħħ l-istess ordni u mhux bħala effett tar-rikonoximent ta' l-okkupati bħala inkwilini. It-tibdil fid-destinazzjoni tal-fondi in kwistjoni sar mill-awtorità rekwizizzjonanti, kif kellha dritt li tagħmel u l-okkupanti bl-ebda mod ma jiddeterminaw dak il-kambjament. Anzi donnu japplika dak li qalet din il-Qorti (diversament presjeduta fil-kawża *"A.I.C. Eric Mamo vs Segretarju tad-Djar"* 30 ta' Jannar, 1973, *"taht ċertu aspekk, il-posizzjoni (tar-rikorrenti) tista' timmeljora, għaliex fil-waqt li vis-a-vis mas-Segretarju tad-Djar ir-rikorrenti*

jistghu jkollhom (avolja fi grad ristrett minħabba l-ligijiet viginti tal-kera) il-possibilità li jaġixxu għar-ripreża tal-fond fil-każi kkontemplati mil-ligi”;

Illi dwar it-tielet aggravju, *flats* ta' erba' hamest ikmamar kull wiehed, u indipendenti minn xulxin, qajla tista' ssejthilhom kerrejja fis-sens li jridu jikkonnotaw ir-rikorrenti. Dwar ir-raba' aggravju, il-“*fair wear and tear*” għandu jkun inqas fil-fondi okkupati bħala residenza, milli kieku l-istess fondi kejlhom jintużaw bħala uffiċini, u dana għar-raġunijiet ovvji; jużawhom aktar nies kieku kienu uffiċini u b'inqas attenzjoni milli jużawhom membri ta' familja waħda, bil-kap tal-familja responsabbli li jara li huwa u l-membri tal-familja tiegħu jużaw il-post b'kura u attenzjoni;

Illi għalhekk ir-raġunijiet avanzati mir-rikorrenti bħala bażi biex jingħatalhom il-permess kontemplat fl-artikolu 8(2) ta' l-Att Numru, II ta' l-1949, ma jgibux għas-“*serious hardship*” kontemplat fl-istess artikolu, kemm-il darba huma jirrikonoxxu lill-okkupanti tal-fondi in kwistjoni bħala inkwilini”;

Ir-rikorrenti appellaw principalment għaliex il-fondi rekwizizzjonati kienu kollha destinati għall-kummerċ u jekk isiru residenzjali jonqsu sensibbilment mill-valur tagħhom;

Huwa biżżejjed magħruf u paċifiku fil-ġurisprudenza li akkumulat fuq din il-ligi speċjali proklamata fl-1949, – illum il-Kapitolu 125 tal-Ligijiet, – illi l-intimat, wara li jkun irrekwiżizzjona fond, fl-interess pubbliku, huwa jista' jbidel in-natura ta' l-użu li jkun qed isir mill-fond fil-mument tar-rekwizizzjoni. **Din il-bidla fid-destinazzjoni tal-fond, wara**

r-reqwiżizzjoni, għandha konsegwenzi ekonomiċi jekk kemm-il darba l-fond li qabel ikun qed jerrendi kera bħala fond kummerċjali jew anki bħala uffiċju jew ċentru soċjali assoċjattiv, jiġi assenjat mid-Direttur ta' Akkomodazzjoni Soċjali għal skop residenzjali;

Dan qed jingħad għaliex l-intimat, f'dan il-proċess, bhal ma għamel f'diversi proċessi oħra simili jippersisti li jesponi illi dawn il-konsegwenzi jidderivaw mir-reqwiżizzjoni u mhux mill-assenjazzjoni tal-fond u r-rikonoxximent furzat ta' l-inkwilin li l-intimat daħhal fil-fond jew fondi. U dan anki meta f'dan il-każ, il-fondi kienu ġew reqwiżizzjonati ftit wara li kienu reġġhu nbnaw fl-1958 u użati bħala uffiċini tal-Gvern – mill-Ministeru tal-Kummerċ u mill-Malta Government Tourist Board – u li l-awturi tar-rikorrenti kienu rrikonoxxewhom. Meta dawn ivvakaw, il-fondi reġġhu ġew reqwiżizzjonati, u r-rikorrenti kontra **dik** ir-reqwiżizzjoni m'għamli xejn u kien biss wara li huma ġew mitluba li jirrikonoxxu l-inkwilini msemmija fir-rikors, li huma pprezentaw il-proċedura preżenti biex jevitaw il-konsegwenzi gravi li dak ir-rikonoxximent igibilhom;

L-Onorabbli Prim'Awla tal-Qorti Ċivili, fis-sentenza tagħha tal-31 ta' Marzu, 1977, fl-ismijiet "Wisq Reverendu Monsinjur Professor Salvatore Grima vs Segretarju tad-Djar", (ikkonfermata minn din il-Qorti fid-29 ta' Jannar, 1990) rigward il-bidla fid-destinazzjoni tal-fond, mill-intimat, wara li jirrikwiżizzjona fond, qalet:

"Illi d-distinzjoni l-oħra li l-Qorti tixtieq taħgmel hi *dik* bejn is-sid *in buona fede* li ġenwinament kien minn dejjem qabel jikri l-fond bħala uffiċju (stat ta' fatt positiv materjalment

konstatabbli) u ieħor li, sempliċement għax jirċievi ittra uffiċjali għar-rikonoxximent, joħroġ bil-pretest li issa jrid jibda jikri bħala uffiċċju, jew għal skop kummerċjali, fond, minn dejjem, qabel mikri għal skop ta' abitazzjoni, fejn il-kera huwa ristrett bil-liġi'';

Fil-każ preżenti, ma jistax ikun hemm dubju fuq daqshekk, għaliex il-fond għamlu żmien konsiderevoli uzati bħala uffiċċji mill-Gvern stess u qatt ma kienu ntużaw għall-abitazzjoni;

Fl-imsemmija sentenza ta' din il-Qorti – (Grima vs Segretarju tad-Djar) din it-tip ta' bidla fid-destinazzjoni ta' fond rekwizizzjonat giet ikkonsidrata li minnha nnifisha ġgib konsegwenzi gravi negattivi għas-sid tal-fondi, u għalhekk tiġġustifika r-rifjut tiegħu li jirrikonoxxi l-inkwilin li jiġi allokat il-fond biex jgħix fih; – u dan naturalment, f'dawk il-każi, fejn dan isir mill-intimat, wara li jkun ir-rekwizizzjona fond li normalment ma jkunx wieħed li jkun destinat bħala residenza u għall-abitazzjoni. U ngabet ebda raġuni valida għaliex din il-Qorti m'għandhiex issegwi dak li gie minnha deċiż fis-sentenza msemmija;

Għaldaqstant is-sentenza appellata qed tiġi rrevokata u t-talba tar-rikorrenti akkolta u l-Qorti teżentahom milli jirrikonoxxu l-persuni li l-intimat poġġa fil-fondi msemmija rikonoxximent bħal dak iġibbilhom konsegwenzi gravi;

L-ispejjeż għall-intimat.

